

GHAR DALAM

*Lil Prof. Dun P. P. Saydon
b'qalbi kollha*

Għar Dalam għandu għanja,
Bla tarf il-ħlewwa tagħha,
Min jersak l-hemm fis-skiet tal-lieli hiemda
Kulhadd jista' jismagħha.

Tgħid l-għanja ta' Għar Dalam :
Ja zgħażaġħ ta' dil-Gżira,
Jien naf bidu din l-art u n-nisel tagħkom,
M'intomx nisel art fqira.

Mhux dejjem kienet ċkejna
Din l-art mnejn ħadtu l-ħajja,
Nahilfu jien li ġewwa qalbi għandi
Midfunna l-eqdem grajja.

Jien rajt iġbla tal-għaġeb
Li l-għajn tithenna bihom,
U l-ħirex bhejjem tal-ħolqien bil-qtajja
Jirgħu henjin ġo fihom.

Jien rajt twapet ta' ħidura
Fuq dina l-art mixħuta,
Siġar bla għadd, u fost is-siġar kollha
Issaltan il-balluta.

'Ma darba l-baħar kiefer
Imsaħħar bil-ġmiel tagħha
Ĥalef fid-dlam li għandu jisraq qalbha
U jgħix għal dejjem magħha.

Għalhekk bil-qawwa kollha
Li għandu ġewwa driegħu
Bil-lejl firidha mit-tgħanniq ta' sħabha
U l-hawn ħarrabha miegħu.

Imb'għad hu ħabbha bosta
 U hija wkoll ħabbitu;
 Tilfet wisa' bla tarf, tilfet kull għana
 Ma l-għmiel katt ma tilfitu

Din hija l-għrajja t'artkom
 Fil-karti qatt mifruxa
 Ħaffru dil-qalb, ħaffru lil qalbi sewwa
 Hawn ġew tinsab minquxa.

Hekk l-għanja ta' Għar Dalam,
 Bla tarf il-ħlewwa tagħha
 Niġru l-hemmhekk, niġru l-hemmhekk, ja żgħażaġħ
 Kulħadd jista' jismagħha.